

ناکن الیون اور ۱۲ سالہ ناکام امریکی جنگ

پاکستان کے لیے نئی سلامتی پالیسی کے تقاضے

پروفیسر خورشید احمد

جنگ دو دھاری تواریں ہے۔ یہی وجہ ہے کہ جنگ جہاں انسانیت کے لیے فساد فی الارض سے نجات کا وسیلہ بن سکتی ہے، وہیں وہ اسے ایک عظیم تر فساد کی آگ میں جھوکنے کا ذریعہ بھی بن سکتی ہے۔ اللہ تعالیٰ نے انسانیت کی رہنمائی کے لیے جو قانون دیا ہے، اور جو اپنی آخری اور مکمل شکل میں قرآن اور سنت نبوی میں محفوظ ہے، اس میں اس بارے میں ایسی رہنمائی دی گئی ہے جو انسانیت کو فساد سے بچاسکے اور عدل و انصاف کی راہیں ہموار کر سکے۔

اس قانون کی رو سے جنگ کے باب میں دو اہم ترین شرطیں واضح کر دی گئی ہیں، یعنی:

اول یہ کہ جنگ زر اور زمین کے حصول، محض سیاسی قوت، معاشری بالادستی اور دوسرے مفادات، تعصبات یا محض جہاں گیری اور اپنی قوت کے غلبے کے لیے نہیں ہونی چاہیے۔ متن برحق جنگ وہی ہو سکتی ہے جو دفاع یا ظلم کے مقابلے کے لیے ہو۔ اس اصولی اور ابدی ہدایت کے ذریعے اللہ تعالیٰ نے جنگ کے جواز کو حق اور عدل سے مشروط کر دیا۔ اس کے ساتھ دوسری اہم تحدید یہ یہی کرداری کر خود جنگ کے دوران ہر قسم کے ظلم اور انسان سوز زیادتیوں سے مکمل اجتناب کیا جائے۔ دوسری کی عسکری قوت پر بھر پور ضرب ہو لیکن عام انسانوں، خصوصیت سے معاشرے کے ان تمام عناصر کے جان، مال اور آبرو کی مکمل حفاظت کی جائے جو شریک جنگ نہیں۔ (non-combatants)

شمن کی عبادت گاہوں، عورتوں، بچوں، حتیٰ کہ پھل اور سایہ دار درختوں اور کھڑی فصلوں تک کوئی نشانہ نہ بنایا جائے۔ اس لیے کہ جنگ کا بدف صرف حقیقی امن اور انصاف کا حصول ہے اور جنگ کے دوران میں عام انسانوں اور بستیوں کو تباہی سے بچانا اور امن کے پیامبر ہونے کا ثبوت پیش کرنا جنگ کے آداب کا حصہ ہے۔

اسلام کی ان تعلیمات کا دور جدید کے میں الاقوامی قانون کے ارتقا پر واضح اثر دیکھا جاسکتا ہے۔ سولہویں صدی کے بعد جو قانون و وجود میں آیا ہے، اس میں سفارت کاری کے اصول و آداب کی حد تک ہی سہی، میں الاقوامی کنوانشنز (conventions) پر مبنی برحق جنگ (just war) اور جنگ کے دوران عدل و انصاف کے اہتمام (justice in war) کے اصولوں کو تسلیم کیا گیا ہے۔ یہ اور بات ہے کہ جن اقوام کو مہذب، اقوام ہونے کا دعویٰ ہے، انہوں نے ان دونوں حیات بخش اور امن پر اصولوں کو بڑی طرح پامال کیا ہے۔ اس کی تازہ ترین اور اندوہناک مثال دہشت گردی سے دنیا کو پاک کرنے کے نام پر وہ جنگ ہے، جو امریکا نے ۱۱ ستمبر ۲۰۰۱ء کے افسوس ناک اور قابلِ مذمت واقعات کا سہارا لے کر پوری دنیا پر مسلط کی ہے اور عالمی دہشت گردی کا ایک شرم ناک خونین باب رقم کر دیا ہے۔

نظائر ۲۰۱۳ء میں افغانستان سے امریکی اور ناتو افواج کی واپسی کے اعلانات کے جارہے ہیں، مگر ان کے باوجود جنگ و جدال اور ریاستی اور مزاجی دہشت گردی کی آگ کے ٹھنڈے ہونے کے امکانات نظر نہیں آ رہے۔ اگر امریکی افواج ہزیت و شرمندگی کے ہاتھوں مجبور ہو کر افغانستان سے واپس چلی بھی جائیں، تب بھی یہ علاقہ اور دنیا کے دوسرے حاس علاقے جنگ کی آگ میں سلگتے رہیں گے اور کسی نہ کسی طرح ان ممالک پر مغرب زدہ نام نہاد لبرل سیکولر نظام کے حاشیہ بردار اور وہاں کی سیاسی اور عسکری قوت کے گھٹ جوڑ سے عوام کو، خصوصیت سے امت مسلمہ کو، اپنی گرفت میں رکھا جائے گا، تاکہ اس کے قومی و معدنی وسائل کی لُٹ مار کا سلسلہ جاری رہے، اور عالمی سرمایہ دارانہ نظام کو کھل کھلنے کے موقع حاصل رہیں۔

۱۱ ستمبر ۲۰۰۱ء کے واقعے اور اس کے نام پر شروع کی جانے والی جنگ کو برس ہو گئے ہیں۔ اس بات کی ضرورت ہے کہ ان ۱۲ برسوں کا بے لالگ جائزہ لیا جائے۔ یہ جانے کی کوشش کی

جائے کہ اس جنگ کے ذریعے امریکا نے کیا حاصل کیا اور کیا کھویا اور اس سے بھی بڑھ کر اس کے نتیجے میں ان ممالک کو کیا ملا، جو امریکا کے حليف بنے یا جن کو امریکا نے اپنا ہدف بنایا۔ اس لیے کہ اس جنگ کی سب سے بڑی حقیقت ہے ہی یہ کہ مغربی اقوام نے اسے امت مسلمہ کی سر زمین پر لڑا ہے، اور وتنی اسباب جو بھی ہوں، اپنے عالمی ایجنڈے کے مطابق لڑا ہے۔ ظاہر مقصد القاعدہ کو ختم کرنا تھا، پھر طالبان ہدف بنے، پھر عراق کے ایسی ہتھیار جن کا کوئی وجود نہ تھا۔ پھر جمہوریت کے فروغ، عورتوں کے حقوق کی پاس داری، تعلیم کے فروغ اور معماشی ترقی کے خواب دکھائے گئے، لیکن اصل مقاصد صرف اپنے سیاسی اور معماشی ایجنڈے پر عمل تھا اور اس کے لیے ان ممالک میں، خصوصیت سے افغانستان، عراق، یمن اور خود پاکستان میں ایسے عناصر کو آلہ کار بنایا گیا جو ملک و ملت کے مقادلات کو ذاتی اقتدار اور مقادرات پر بے دریغ قربان کرنے کو تیار ہوں۔ وقت آگیا ہے کہ اس پورے دور کا بے لگ تجویزیہ کیا جائے اور دیکھا جائے کہ کس نے کیا کھویا اور کیا پایا؟ اور اس کی روشنی میں آگے کے حالات کا مقابلہ کرنے کے لیے نئی منصوبہ بندی کی جائے۔ اس موضوع کا حق ایک مقالے میں ادا نہیں کیا جاسکتا۔ یہ موضوع تو ایک یا ایک سے بھی زیادہ کتابوں کا تقاضا کرتا ہے۔ مغرب میں یہ عمل شروع ہو چکا ہے اور مسلمان اہل علم کو بھی اپنے مقاصد، اہداف اور مقادرات کی میزان پر اس دور کی پالیسیوں اور رونما ہونے والے متاثر اور حالات کا صحیح صحیح تجویز کر کے نفع و نقصان کے پورے ادراک کے ساتھ آگے کا نقشہ کارتیار کرنا چاہیے۔ پاکستان میں اس وقت ۱۱ مئی کے انتخابات کے نتیجے میں نئی حکومتیں وجود میں آگئی ہیں جن میں عوام نے تبدیلی کا پیغام دیا ہے۔ اگر نئی حکومتیں اس تاریخی موقع کو ضائع کر دیتی ہیں اور امریکا ہی کے احکام پر عمل پیرا رہتی ہیں تو اس سے بڑی غداری کا تصور بھی مشکل ہے۔

خانہ جنگی کا خدشہ

اس جنگ کے ۱۲ برس پورے ہونے پر نئی حکومت اور پوری قوم کو دعوت غور و فکر دینے کے لیے ہم چند اہم گزارشات پیش کرنا چاہتے ہیں۔ ان کی اہمیت اس بحث کے پس منظر میں مزید بڑھ گئی ہے کہ اس ناک وقت پر بھی پاکستان کی امریکی جنگ میں شرکت اور اس کی تمام تباہ کاریوں کا مزہ چکھنے کے باوجود شماں علاقہ جات ہی نہیں، پورے پاکستان میں فوجی آپریشن اور قوت کے ذریعے

دہشت گردی کے خاتمے کے لیے نئی اور وسیع تر معرکہ آرائی کے لیے فضا ہموار کی جا رہی ہے۔ یوں ملک کو ایک نہ ختم ہونے والی خوبیں جنگ کی طرف دھکیلا جا رہا ہے۔ اس میں امریکی اور اس کی حليف بھارتی لاپی کے ساتھ ساتھ پاکستان کی سیکولر اور لبرل قوتیں پیش پیش ہیں۔ ساتھ ہی ساتھ یہ بھی نظر آ رہا ہے کہ اس میں خود اسلام اور پاکستان کے ناراض دوستوں کا بھی ایک کردار ہے، یا انھیں بھی استعمال کیا جا رہا ہے۔

اس لیے ضروری ہے کہ مسئلے کو اس کے عالمی اور ملکی پس منظر میں دیکھا جائے اور جو بھی پالیسی بنائی جائے، وہ بہت سوچ سمجھ کر، قوم اور اس کی قیادت کو اعتماد میں لے کر، تاریخی تجربات سے پورا پورا فائدہ اٹھاتے ہوئے بنائی جائے۔ سب سے اہم بات یہ ہے کہ اسے ملک کے حقیقی مفادات اور قومی مقاصد کے حصول کے لیے صحیح معنی میں ایک قومی پالیسی ہونا چاہیے۔ جس کے معنی یہ ہیں کہ ملک کی سیاسی اور عسکری قیادت کے لیے لازمی ہے کہ عوام کے عقائد، وژن، احساسات اور توقعات کی روشنی میں پالیسی بنائے۔

تاریخ گواہ ہے کہ جو پالیسیاں بیرونی مفادات کے حصول کے لیے بنی ہوں یا جن کی تشکیل جبرا اور دباؤ کے تحت ہوئی ہو، یا جن کے مجرمات غرور، طاقت کا زعم، انتقام اور غصہ ہوں، وہ تباہی کا ذریعہ بننی ہیں۔ ایک بارہ بیس بار بار طاقت کا زغم رکھنے والوں نے ایسی پالیسیاں بنائی ہیں اور ان کے نتیجے میں انسانیت کو ظلم و طغیان کی آگ میں دھکیلا ہے، بڑے بڑے علاقے تاراج کیے ہیں، لاکھوں انسانوں کو موت کے گھاٹ اٹا رہے، اور اربوں اور کھربوں ڈال کے وسائل اس آگ میں جھوٹ دیے ہیں۔

نائن الیون: پس منظر اور کار فرمادہ نیت

اکیسویں صدی کا آغاز بھی ایسے ہی تباہ کن اور اندوہنائک حالات میں ہوا ہے۔ بیسویں صدی کے دوسرے عشرے میں پہلی عالمی جنگ شروع ہوئی، جس کا آغاز بظاہر آسٹریون شاہی خاندان کے ڈیوک فرانس فریڈرک کے قتل سے ہوا، جسے ۲۸ جون ۱۹۱۴ء کو سراینو کے مقام پر ہلاک کر دیا گیا تھا، اور اس ایک چنگاری سے ایسی آگ بھڑکی کہ پورا یورپ استعماری جنگ کی آماج گاہ بن گیا۔ انجام کار ۵۰ لاکھ فوجی اور عام شہری موت کے گھاٹ اٹا ردیے گئے۔ امریکا پہلی بار یورپی جنگوں میں شریک کار بن گیا، نئی گلنا لوچی انسانیت کی خدمت کے بجائے اسے

تباه کرنے کے لیے استعمال ہونے لگی۔ پھر بیسویں صدی ۱۰۰ سے زیادہ جنگوں کا میدان بن گئی، جن میں دوسری عالمی جنگ میں بلاک ہونے والے ۵ کروڑ انسانوں سمیت ۱۰ کروڑ انسان لقمہ اجل بنے۔

اکیسویں صدی نے دوسرے عشرے کا بھی انتظار نہ کیا کہ اس کے دوسرے ہی سال میں نیویارک اور واشنگٹن کے واقعات رومنا ہو گئے۔ یوں انسانیت کو ایک دوسرے ہی قماش کی جنگ کی آماج گاہ بنادیا گیا۔ استعماری قوتوں نے دیت نام اور افغانستان کے تجربات سے بھی کوئی سبق نہیں سیکھا۔ جنگ، جو ماضی میں دو ممالک یا چند ممالک کے درمیان فوجی معرکے سے عبارت تھی اور جس کی نوعیت، جس کا بدف، جس کا میدان اور علاقہ بڑی حد تک متعین ہوتا تھا، اس کے تصوری کو بدل ڈالا گیا۔ حکومت اور غیر حکومتی عناصر (نان اسٹیٹ ایکٹرز) میں تصادم، ریاست کی حدود کے اندر تو مختلف شکلوں میں ہوتا تھا مگر اب جنگ ریاستوں اور غیر ریاستی مہم جو عناصر کے تصادم تک بڑھادی گئی اور اسے بھی عالمی سطح تک پھیلا دیا گیا۔ اس طرح دہشت گردی کے خلاف جنگ، میں ایک طرف ریاست یا ریاستیں فریق بن گئیں تو دوسری طرف ایک مہم، غیر متعین عضر، جو مکانی اعتبار (space wise) سے بھی بے حد و حساب علاقوں تک پھیلا ہوا ہے۔ اس طرح پوری دنیا اس جنگ کا میدان بنادی گئی ہے۔ کوئی نہیں جانتا کہ کون کس کے خلاف لڑ رہا ہے مگر ہر طرف خون کی ہولی کھیلی جا رہی ہے اور ملک کے ملک تاریخ کیے جا رہے ہیں۔

دہشت گردی کی تاریخ بیانیش ۱۹۰۰ء نہیں۔ یہ تو صدیوں سے انسانی معاشرے میں ایک دھونس، دھاندلی اور جر کے نظام کی حیثیت سے موجود رہی ہے۔ کچھ کے لیے پندریدہ راستے کے طور پر اور کچھ کے لیے ناپندریدہ اور ناقابلی برداشت۔ خود امریکا میں دہشت گردی کے واقعات امریکی ری پلک کے قیام سے ۲۰۰۱ء تک بارہا اور بڑی ہولناک شکلوں میں ہوتے رہے ہیں۔ بیسویں صدی کے آخری عشرے میں نیویارک کے ٹریڈ سنٹر (۱۹۹۳ء) کو بدف بنایا گیا اور اس کے ذمہ دار افراد کو ملک کے فوجداری قانون کے تحت مقدمہ چلا کر سزا میں دی گئیں۔ یہنے کے سمندر میں یو ایس کول نامی بھری جہاز کا واقعہ رومنا ہوا اور اس کو بھی اسی طرح ملکی قانون کے تحت نمٹایا گیا۔ پھر اوکلا ہوما کا خونیں واقعہ رومنا ہوا، جس میں ۱۶۸ رافراد کو ایک سفید فام

قدامت پرست امریکی دہشت گرد نے ہلاک کیا اور ۰۰۰ سے رافرادخی ہوئے، لیکن اس واقعے پر بھی قانون کی مشینی ہی حرکت میں آئی۔ طبل جنگ نہیں بجا گیا۔ لیکن ۱۱ ستمبر ۲۰۰۱ء ایک ایسا واقعہ بن گیا جس کی بنیاد پر عالمی قانون اور ملکی فوج داری قانون دونوں کے پورے نظام فکر و عمل ہی کو بدل کر رکھ دیا گیا۔

امریکی صدر جارج بوش اور پوری مغربی دنیا نے اس کے زیر اثر، دہشت گردی کے اس قابلِ مذمت واقعے کو جس میں ۲ ہزار ۶ سو کے قریب افراد ہلاک ہوئے تھے، جن میں امریکا میں موجود ہر نسل، ملک اور مذهب سے تعلق رکھنے والے افراد قومیہ اجل بننے تھے، امریکا کے خلاف جنگ، قرار دیا۔ نائونے دفعہ ۵ کا سہارا لے کر امریکا پر حملے کو نائو پر حملہ قرار دیا۔ اقوام متحده نے بھی ایک مہم قرار داد میں قوت کے استعمال کے لیے ایک ایسا بودا سا جواز فراہم کرنے کی کوشش کی، جس کو عالمی قانونی حلقوں میں چیلنج کیا گیا۔ امریکی کا نگریں نے بھی ایک مجہول قرار داد کے ذریعے امریکی صدر کو دہشت گردی کے خلاف ہر ذریعہ اور قوت استعمال کرنے کا پروانہ دے دیا۔ لیکن اب اس کے بارے میں بھی سوالات اٹھائے جا رہے ہیں اور اس بحث کی روشنی میں امریکی صدر کے لیے شام پر فوج کشی کی اجازت حاصل کرنا مشکل ہو گئی ہے۔^۱

یہ ۱۲ سالہ جنگ جدید مغربی تاریخ کی طویل ترین جنگ ہے اور اس کی تباہ کاریاں بھی بے حساب ہیں۔ اس کا کوئی جواز نہ میں الا قوامی قانون میں ہے اور نہ اقوام متحده کے چارٹر میں، جو صرف دفاعی جنگ کی اجازت دیتا ہے۔ اگر واضح خطرے کے پیش نظر اور حقیقی دفاع کے لیے چارٹر میں اقدام میں پہلی کی گنجائش پیدا کی گئی ہے، تو وہ بھی اقوام متحده کے چارٹر کی حدود میں اور اقوام متحده کو اطلاع ہی نہیں اقوام متحده کے تحت کام کرنے والی فوج کی شرائط کے ساتھ مشروط

۱۔ نیویارک ٹائمز میں قانون کے دو معروف امریکی پروفیسروں جنیفر ڈسکل، اور اسٹیفن ولیم کا مضمون اس سلسلے کی ایک اہم کاؤش ہے۔ ان کا کہنا ہے: کئی رسول سے بہت سے لوگوں نے یہ غلط دعویٰ کیا ہے کہ امریکا دہشت گردی کے خلاف عالمی جنگ میں ال جمہا ہوا ہے۔ ایسا نہیں ہے، اور کا نگریں کا شکر یہ کہ بھی بھی ایسا نہیں رہا۔ اس لیے کہ کا نگریں نے نائن الیون کے بعد کے ابتدائی چند خوف ناک دنوں میں ہی یہ سمجھ لیا کہ اس سے تمام دہشت گردگروہوں کے خلاف مسلح نہ ختم ہونے والی جنگ کے اعلان کا جواز فراہم نہیں ہوتا۔ (دی نیویارک ٹائمز، ۱۵ مئی ۲۰۱۳ء، Don't Expand the War on Terror)

ہے۔ لیکن امریکی صدر نے طاقت کے زعم میں، امریکا کے سامراجی اہداف کے حصول کے لیے، جن کی ایک مدت سے منصوبہ سازی کی جا رہی تھی، اس عجیب و غریب جنگ کا آغاز کیا۔ صرف القاعدہ نہیں، افغانستان اور اس کے ساتھ عراق، ایران اور شامی کوریا پر بھی اپنے جنگی اور جارحانہ عزم کے اظہار کے ساتھ دباؤ کا آغاز کیا۔ اس کے لیے یہ اصول وضع کیا کہ جو امریکا کے ساتھ نہیں، وہ دہشت گرد ہے یاد ہشت گروں کے ساتھ ہے اور امریکا اور اس کے اتحادیوں کے جنگی اقدام کے لیے ایک جائز ہدف ہے۔

صدریش کے یہ الفاظ اس جنگ کے اصل اہداف کو سمجھنے کے لیے ہمیشہ سامنے رہنے

چاہیں:

● وہ دہشت گرد جنھوں نے یہ اقدام کیے، اور وہ جوان کو پناہ دیتے ہیں، ہم ان کے درمیان کوئی امتیاز نہیں برتنیں گے (ستمبر ۲۰۰۱ء) ● یہ صلبی جنگ دہشت گردی کے خلاف کچھ عرصہ چلے گی (ستمبر ۲۰۰۱ء) ● عراق، ایران اور شامی کوریا جیسی ریاستیں براہی کا محور تشكیل دیتی ہیں، جو اس دنیا کے امن کو خطرے میں ڈالنے کے لیے اسلحہ فراہم کر رہی ہیں۔ (قوم سے خطاب، نیوزویک، ۱۱ فروری ۲۰۱۲ء)

یہ ہے وہ ذہن (mind-set)، جسے سمجھے بغیر اس نام نہاد جنگ کی حقیقت، اس کے اصل عزم اور اہداف اور امریکا کی عالمی سیاست میں اس کے کردار کو سمجھنا مشکل ہے۔ اس سلسلے میں گذشتہ ۱۲ برسوں میں جونا قابل انکار شہادتیں سامنے آگئی ہیں، ان کا احاطہ جگہ کی تیکی کے باعث یہاں ممکن نہیں۔ تاہم ان کے صحیح ادراک پر ہی پاکستان کے لیے ایک قومی مفادات سے ہم آہنگ قومی سلامتی پالیسی بن سکتی ہے اور دہشت گردی کی امریکی جنگ سے نکلنے اور ملک میں حقیقی امن اور رواداری کا حصول ممکن ہو سکتا ہے۔

سیاسی حل، نہ کہ قوت کا استعمال

دہشت گردی ایک تاریخی اور سیاسی مسئلہ ہے، جس کا مقابلہ دہشت گردی پر قابو پانے کی سیاسی اور غیر سیاسی حکمت عملی سے ہی کیا جاسکتا ہے۔ دہشت گردی کی بلاشبہ کوئی متفق علیہ تعریف موجود نہیں۔ یہی وجہ ہے اقوام متحدہ میں اس مسئلے پر ۲۰ برس سے بحث جاری ہے۔ اقوام متحدہ نے

جہاں عام حالات میں سیاست میں قوت (violence) کے استعمال کو ناروا اور ناقابل قبول قرار دیا ہے، وہیں خاص سیاسی حالات میں حق خود ارادی کی مسلح جدوجہد کو دہشت گردی، تسلیم کرنے سے انکار کیا ہے۔

قانون، سیاسیت اور سماجیات کے محققین اس پر متفق ہیں کہ 'دہشت گردی' کے اسباب کے تعین اور ان کے حل کے بغیر اس سے نہیں ناممکن ہے۔ دہشت گردی کے مقابلے کے لیے سیاسی حکمت عملی ہی مؤثر ہو سکتی ہے، گوکہ مخصوص حالات میں کچھ حدود کے اندر ریاستی قوت کے استعمال کی ضرورت سے انکار نہیں کیا جاسکتا۔ محض قوت کے ذریعے دہشت گردی کا مقابلہ کرنے کی بیشتر مسامی بڑی طرح ناکام رہی ہیں اور ان کے نتیجے میں دہشت گردی میں بالعموم اضافہ ہوا ہے۔ اس لیے دہشت گردی کو ملکی دستور اور قانون کے ڈھانچے میں اور سیاسی اور انسانی حالات کی روشنی میں حل کرنے ہی میں خیر ہے۔ ہر دوسری راستہ ایسی قباحتیں اور خراہیوں کی طرف جاتا ہے جو انسانی معاشرہ، امن و امان، عدل و انصاف، جمہوریت اور آزادی کے لیے تباہ کن ہو سکتی ہیں۔

امریکا کے تھنک ٹینک رانڈ کار پوریشن نے افغانستان میں ۱۲ برس تک لڑی جانے والی جنگ کے پس منظر میں دنیا میں دہشت گرد تنظیموں، کارروائیوں اور مسلح تحریکوں کو قابو کرنے کی عالمی کوششوں کا جائزہ لیا ہے، اور اس روپرٹ کے متاخر تحقیق صاف اشارہ کر رہے ہیں کہ بالآخر مذاکرات کے علاوہ کوئی اور راستہ موثر نہیں ہوتا۔ اس روپرٹ کے مطابق دنیا کی ان تمام دہشت گرد تحریکوں کے مقابلے اور بڑے خون خرابے کے بعد بالآخر جو حل نکلا ہے اس کی تصویر کچھ ایسی ہے:

۲۳ • فی صد تحریکوں پر قابو پانے کے لیے خالص سیاسی راستہ اختیار کرنا پڑا، جو کامیاب

رہا۔

۲۰ • فی صد میں سیاسی راستے کے ساتھ اور ایک تائیدی حرбے کے طور پر رسول پولیس کو استعمال کیا گیا اور بالآخر رسول نظام کے دائرے میں مسائل حل ہوئے۔

۱۰ • فی صد میں سرکاری قوتوں کو شکست ہوئی، دہشت گرد تحریک کامیاب ہوئی اور سیاسی تبدیلی واقع ہوئی۔

۷ • فی صد میں فوجی قوت کے استعمال سے دہشت گردی کو ختم کیا جاسکا۔

جن مقامات پر قوت کے ذریعے سیاسی بنیادوں پر رونما ہونے والی دہشت گردی کو ختم کرنے کا دعویٰ کیا جا رہا ہے، ان میں سب سے زیادہ کامیاب مثال، سری لنکا کی پیش کی جاتی ہے جہاں ۱۹۸۳ء میں تامل ناتینگر نے مسلح جدوجہد کا آغاز کیا تھا۔ خودکش بمباری کے تھیار کو استعمال کرنے کا سہرا، بھی اُنھی کے سر ہے۔ سری لنکا کے ایک صدر مملکت اور ایک فوجی سربراہ کو بھی انہوں نے دہشت گردی کا نشانہ بنانے کر ہلاک کیا۔ ۲۶ سال پر پھیلی ہوئی اس دہشت گردی اور اس کے خلاف فوجی قوت کے بے دریغ استعمال میں ۳۰ ہزار سے زیادہ افراد ہلاک ہوئے، جن میں سے ۳۰ ہزار کے بارے میں کہا جاتا ہے کہ وہ عام شہری تھے۔ ۲۰۰۹ء میں سری لنکن فوج کو غائبہ حاصل ہوا، لیکن ایسی بے دردی سے قتل عام کے بعد کہ پوری دنیا چنچ آٹھی اور چار سال سے اس نسل کشی (genocide) کے خلاف دنیا بھر میں آواز اٹھائی جا رہی ہے اور سری لنکا کی سیاسی اور فوجی قیادت پر جنگی جرم کے مقدمات چلانے کا مطالبہ ہو رہا ہے۔

اگر ہم سری لنکا کے مخصوص جغرافیائی، نسلی، لسانی اور تاریخی پہلوؤں سے صرف نظر بھی کر لیں اور اس حقیقت کو بھی نظر انداز کر دیں کہ یہ مسئلہ ایک مخصوص اور محدود علاقے اور اس کی خود مختاری یا آزادی سے متعلق تھا، تب بھی جس قیمت پر یقین حکومت کو حاصل ہوئی، وہ عسکری حل کو دوسروں کے لیے پُر کشش نہیں بنائی۔ لیکن تعجب ہے کہ ہمارے ملک کا لبرل سیکولر طبقہ اور امریکی اور بھارتی لابی کے ہم نوابڑھ چڑھ کر اس خونیں حکمت عملی کے اختیار کرنے کی تلقین کر رہے ہیں اور اخبارات اور ٹی وی کے ٹاک شوؤں سے بھرے پڑے ہیں، لیکن تاریخ اپنا لوبھا منوار رہتی ہے۔

اُبھی ۱۸ ستمبر ۲۰۱۳ء کو سری لنکا میں علاقائی انتخابات منعقد ہوئے۔ ان کے نتائج نے اس حکمت عملی کے غبارے سے ہوانکال دی ہے۔ جاقنا اور تامل علاقے میں (The Tamil TNA National Alliance) جو سابق تامل ناتینگر کا سیاسی مجاز تھا، اسے ان انتخابات میں حیران کن کامیابی ہوئی ہے۔ صدر راجا پاکسا کی پارٹی کو نیشنل فاش کا سامنا کرنا پڑا۔ اُنہیں اے نے ۳۸ میں سے ۳۰ نشستیں حاصل کی ہیں، جب کہ صدر مہندر راجا پاکسا اور ان کے اتحادیوں کی کولیشن کو صرف سات نشستیں ملی ہیں۔ ایک نیشنل مسلمانوں کی جماعت نے حاصل کی ہے۔

رائٹر کے نمایندے نے اسے صدر راجا پاکسا کے لیے، جو ۲۰۰۵ء سے صدر ہیں،

‘شمناک شکست’ قرار دیا ہے۔ اس نے عوام کے اس فیصلے کو اس انتخاب کا اصل پیغام قرار دیا ہے: ”یہ بین الاقوامی برادری کے لیے ایک بھروسہ پیغام ہے کہ تاملوں کی ضرورت ایک سیاسی حل ہے۔“

اس انتخاب میں ۶۸ فیصد نے ووٹ ڈالے اور ۷۱ اے نے جاننا جو تحریک کا مرکز ہے، اس میں ۸۳ فیصد ووٹ حاصل کیے۔ اس کے علاوہ دوسرے متحقق علاقوں میں بھی ان کو ۸۱ فیصد اور ۷۷ فیصد ووٹ ملے۔ یہی وہ تمام علاقے، جہاں فوج نے اندھی قوت کے ذریعے تحریک کو ختم کیا تھا، مگر پہلا موقع ملتے ہی عوام نے انھی مطالبات اور ایشور کو اٹھادیا، جن کو ختم کرنے کے لیے عسکری آپریشن اختیار کیا تھا اور ہزاروں افراد کو موت کے گھاث سُلا کر امن کا پیغام دیا تھا۔ ۷۱ اے کے فتح یا ب نامی نہیں ایم اے ساندھیران نے صاف الفاظ میں اعلان کیا ہے:

ہم نے جو سیاسی موقف اختیار کیا تھا، یہ اس کی ایک بڑی تائید ہے۔ ہمارے عوام تشدید اور دھمکیوں کے سامنے بھکنے نہیں، کھڑے رہے ہیں۔ اب صدر کو اس فیصلے کے سامنے جھکنا پڑے گا۔ (ذیلی ستار، ۲۲ نومبر ۲۰۱۳ء)

۷۱ اے نے مزید مطالبہ کیا ہے کہ: ”تمام علاقے سے فوج واپس بلائی جائے، جس نے علاقے میں بے پناہ مظالم کیے ہیں۔“ عالمی سطح پر بھی مطالبہ کیا جا رہا ہے کہ فوج کی زیادتیوں پر محاسبہ ہو، عالمی قوانین کے مطابق ان سب لوگوں پر مقدمہ چلا جائے جو جنگی جرم کے مرتكب ہوئے ہیں اور سیاسی مفہومت کے ذریعے مسئلے کا حل نکالا جائے۔ اس سارے خون خرابے کے بعد بات پھر سیاسی حل ہی پر آ کر رکی ہے اور امریکا کے داش و رہنمی اس کی تائید کر رہے ہیں۔

دہشت گردی کے مسئلے کا کوئی حل سیاسی گفت و شنید اور افہام و تفہیم کے سوانحیں۔ یہ نہ کسی کی فتح ہے اور نہ کسی کی شکست۔ فرق صرف یہ ہے کہ اس عمل کو بروقت اور صحیح انداز میں کیا جائے یا بعد از خرابی بسیار۔ ہمیں کوئی شبہ نہیں کہ اس عمل کو سبوتاش کرانے میں امریکا، بھارت اور اسرائیل کا ہاتھ ہے اور ان کے گماشتب یہ کھیل کھیل رہے ہیں۔ بلا واسطہ بھی اور بالواسطہ بھی۔ حالانکہ افغانستان میں خرابی بسیار کے بعد امریکا سیاسی حل کے لیے ہاتھ پاؤں مار رہا ہے اور ۔

آنکھ دانال کند ، کند نادان
لیک بعد از خرابی بسیار
کی تصویر بننا ہوا ہے۔ برطانوی وزیر اعظم چرچل نے امریکا کے طور طریقوں کے بارے میں ایک
بار بڑی پتے کی بات بڑے طفیل انداز میں کہی تھی جو آج بھی حقیقت کا روپ دھارتی نظر آ رہی
ہے، یعنی: ”هم، امریکیوں کو ہمیشہ ان لوگوں میں شمار کر سکتے ہیں، جو صحیح کام تب کرتے ہیں جب وہ
دوسرے تمام ذرائع کو ہر طرح سے آزمائچے ہوتے ہیں۔“

امریکا اور برطانیہ کے بڑے خصوصی تعلقات ہیں، اس لیے بالآخر امریکا ان سے صحیح معاملہ
کرنے پر تیار ہو جاتا ہے، لیکن پاکستان اور دوسرے ممالک اتنے خوش نصیب کہاں۔۔۔ وہ تو
غلط اقدامات کی چلی ہی میں پتے رہتے ہیں۔

۲ اسالہ جنگ، کس قیمت پر؟

افغانستان پر امریکی حملہ عالمی قانون، عالمی چارٹر برائے انسانی حقوق، ریاستی حاکیت،
حتیٰ کہ اقوام متحده کے اپنے چارٹر اور خود امریکی دستور سے بھی متصادم تھا۔ لیکن طاقت کے زعم،
سیاسی اور معاشری غرور و انتکبار اور جذبہ انتقام سے سرشار امریکی قیادت نے قانون کے راستے کو ترک
کر کے، انہی قوت کا استعمال کیا اور بچھے ہفتے میں افغانستان کو خاک و خاکستر بنانے، القاعدہ کو نیخ و بُن
سے اکھاڑنے اور طالبان کو ان کی حکم عدالتی کی سزا دینے کے لیے ایک گلوبل وار آن ٹیروزِ م کا
آغاز کیا۔ ۱۲ برس پر بچیلے ہوئے خون نہایت کے باوجود امریکا اور اس کے اتحادیوں کو کامیابی
حاصل نہ ہو سکی۔ اب افغانستان سے بے نیل و مرام نکلنے اور طالبان سے مفاہمت اور مذاکرات کی
بیل منڈھے چڑھانے کی کوششی ہو رہی ہیں۔

امریکا اور ناتو کے ۲ ہزار سے زیادہ فوجی افغانستان میں ہلاک ہو چکے ہیں، جو ۱۱ ستمبر کے
واقعے میں جاں بحق ہونے والوں سے زیادہ ہیں۔ زخمی ہونے اور اپانچ ہو جانے والے فوجیوں کی تعداد
۳۰ ہزار سے زائد ہے۔ جو امریکی فوجی واپس ہوئے ہیں، ان میں خاص طور پر اور خود ان
فوجیوں میں جو افغانستان میں ہیں خود کشی عام ہے۔ پھر وہی افغان فوج اور پولیس جسے اربوں
ڈالر خرچ کر کے اور بڑے چاؤ کے ساتھ تربیت دے کر طالبان کے مقابلے کے لیے تیار کیا گیا تھا،

اس کے جوانوں نے امریکی اور ناٹو فوجیوں ہی پر حملہ شروع کر دیے ہیں اور اس کے لیے Greenon Blue (سبز ب مقابلہ نیلا) کی نئی اصطلاح وضع کی گئی ہے۔ اب خود افغان فوج اور امریکی اور ناٹو کی افواج ایک ہی محاڑ پر کھڑی نظر نہیں آتیں۔ نہ صرف اعتماد کارشنہ ختم ہو چکا ہے بلکہ عملی بھی ان کے درمیان رابطے کو کم کیا جا رہا ہے، بلکہ امریکی افواج کو افغان افواج سے محفوظ رکھنے کی تدبیر بھی جنگی حکمت عملی کا حصہ بن گئی ہیں۔

جب یہ جنگ شروع ہوئی تو امریکی حکام نے اس پر برا منایا تھا کہ تھنک ٹینکس اور کچھ فوجی تجربی نگاروں کا خیال تھا کہ اس جنگ کے ذریعے امریکا پر ۱۰۰ ارب ڈالر کی چپت پڑ سکتی ہے۔ لیکن تجربہ اور مشاہدہ یہ بتا رہا ہے کہ امریکا کو فوج اور افغانستان پر ۱۰۰ ارب ڈالر سے زیادہ ہر سال خرچ کرنا پڑ رہے ہیں اور صرف افغانستان میں ان ۱۲ برسوں میں ۱۲۰۰ ارب ڈالر کا بوجھ امریکی میشیٹ پر پڑ چکا ہے۔ اگر عراق کی جھوٹ پر مبنی جنگ کے اخراجات اور یمن وغیرہ میں دہشت گردی کے خلاف کیے جانے والے اخراجات کو بھی شامل کر لیا جائے تو بلا واسطہ اخراجات ۳ ہزار ارب ڈالر تک پہنچ جاتے ہیں، لیکن اگر بلواسطہ معاشری بوجھ کا اندازہ کیا جائے تو وہ ۵ ہزار ارب ڈالر سے متباہز ہیں، جو امریکا کے سال روائی کے گل جی ڈی پی کا ۳۰ فیصد بن جاتا ہے۔

پھر اس جنگ کا جو کردار ۲۰۰۸ء سے رونما ہونے والے معاشری بحران کے باب میں رہا ہے، اس کا بھی جائزہ لیا جائے تو پوری دنیا اس جنگ کے عذاب میں جھلتی نظر آ رہی ہے۔ امریکا میں ۲ ہزار ۹ سو افراد کی ہلاکت ایک سانحہ تھا، جس کی تمام دنیا نے مدمت کی۔ خود طالبان نے سرکاری طور پر اور ملاؤ عمر نے اپنے بیان میں اس سے لتعلقی کا اظہار کیا۔ سابق افغانی صدر اور طالبان کے مخالف پروفیسر برہان الدین رباني نے نہ صرف مدمت کی، بلکہ دعوے سے کہا کہ افغانستان سے کسی کے لیے یہ ممکن ہی نہیں کہ ایسی کوئی کارروائی کر سکے یا کرواسکے۔ لیکن جرم بے گناہی کی سزا میں ڈیڑھ لاکھ افغان موت کے گھاٹ اُتارے جا چکے ہیں، اور ۳۰ لاکھ بھرت پر مجبور ہوئے ہیں۔

اسی طرح عراق میں ہلاک ہونے والوں کی تعداد ۱۰ لاکھ بتائی جاتی ہے، جس میں ۵ لاکھ

بچے بھی ہیں۔ خود پاکستان میں ۴۰ ہزار سے زائد افراد شہید ہو چکے ہیں، جن میں فوجی جوانوں اور افسران کی تعداد ۵ ہزار سے متوازی بتائی جاتی ہے، جب کہ کتنے اصل دہشت گرد مارے گئے کسی کو علم نہیں۔ امریکا اور مغربی اقوام کی نگاہ میں اپنے چند ہزار فوجیوں یا عام شہریوں کی ہلاکت تو اہمیت رکھتی ہے، لیکن باقی دنیا میں صرف اس ۱۲ سالہ جنگ میں کتنے معصوم انسانوں کو قلمبہ اجل بنادیا گیا ہے، اس کی کوئی اہمیت نہیں۔ حالانکہ جو کردار امریکا نے اس جنگ میں اختیار کیا ہے، اس کے بارے میں ہر آزاد اور باضیر شخص یہ کہنے پر مجبور ہے کہ امریکی اور ناؤ قیادت نے انسانیت کے خلاف بڑے پیانے پر جن جنگی جرائم کا ارتکاب کیا ہے، اسے ایک نہ ایک دن ان کا حساب دینا ہو گا۔

امریکی رائے عاملہ کی نظر میں

یہ بھی ایک ناقابل انکار حقیقت ہے کہ امریکا افغانستان اور پوری دنیا میں اپنی دہشت گردی کے خلاف جنگ ہار چکا ہے۔ عراق سے ذلیل و خوار ہو کر اسے نکنا پڑا، البتہ عراق کو اس نے تباہ کر دیا اور وہاں آج بھی خاک و خون کی ہوئی کھیلی جا رہی ہے۔ امریکا نے اس جنگ کے آغاز میں ایک دعوی کیا تھا کہ اس جنگ کے نتیجے میں دہشت گردی کا خاتمه ہو جائے گا، مگر عملًا دنیا بھر میں دہشت گردی میں اضافہ ہوا ہے۔ القاعدہ جو افغانستان میں ایک پناہ گزین گروہ تھا، اب دنیا کے طول و عرض میں ایک قوت بن گیا ہے۔ اگرچہ امریکیوں کے دعوے کے مطابق اس کی مرکزی تنظیم کمزور ہو گئی ہے، لیکن اس ایک القاعدہ کے بطن سے اب درجنوں القاعدہ گروہ رونما ہو گئے ہیں۔ جو راستہ انہوں نے اپنے حالات کی مجبوری میں اختیار کیا تھا، وہ اب دنیا کے دوسرے حصوں میں بلا روک ٹوک اختیار کیا جا رہا ہے اور امریکا کے تمام دعوے خاک میں مل گئے ہیں۔

امریکی خود جنگ سے نگ آ گئے ہیں۔ ۱۲ برس کے کارنا موں کا حاصل یہ ہے کہ اب امریکا میں بھی رائے عاملہ کے تمام جائزے یہ بتا رہے ہیں کہ عوام جنگ سے نگ ہیں اور تازہ ترین سروے کے مطابق ۲۰۰۱ء کے واقعے کے بعد ۲۰۰۲ء میں امریکی آبادی کی جتنی عظیم اکثریت (۵۷ فی صد) اپنے کو غیر محفوظ سمجھ رہی تھی، ۲۰۱۳ء میں بھی عدم تحفظ کی یہی صورت حال برقرار ہے۔ شام پر فون کشی کے عنديہ کا اظہار کر کے خود امریکی وزیر خارجہ جان کیری کو کہنا پڑا: ”امریکی عوام جنگ سے بے زار ہیں اور میں بھی بے زار ہوں“، لیکن پھر ٹیپ کا بندوں ہی تھا کہ عاملی

قانون اور ریڈ لائنز کی حفاظت کے لیے فوجی قوت استعمال کرنا چاہتے ہیں۔

فارن افیئرز امریکا کا مؤخر ترین مجلہ ہے۔ اس کے تازہ ترین شماروں میں اس جنگ اور اس میں استعمال ہونے والے ذرائع، خصوصیت سے ڈرون حملوں کی ناکامی کا واشگاف اعتراف کیا گیا ہے۔ اپنے مضمون Why Drones Fail? میں پروفیسر اور ڈری کورٹھ کرون اعتراف کرتا ہے: ڈرون حملوں کی وجہ سے نہ صرف یہ کہ القاعدہ کا پروپیگنڈا بغیر کسی رکاوٹ کے جاری رہا ہے، بلکہ انہوں نے اس میں نمایاں طور پر اضافہ کر دیا (فارن افیئرز، جولائی/اگست ۲۰۱۳ء، ص ۲۶)۔

وہ کہنے پر مجبور ہے کہ:

پُرتشدد جہادیت، جو نائن الیون سے بہت پہلے بھی موجود تھی جب دہشت گردی کے خلاف امریکا کی جنگ، آخر کار ختم ہو گئی تو اس کے بعد بھی طویل عرصے تک جاری رہے گی۔

اور یہ کہ:

واشگٹن اب اپنے آپ کو جغرافیائی طور پر سچلیے ہوئے غیر متعین دشمن کے ساتھ ایک مستقل جنگ میں پاتا ہے، جس کا نائن الیون کے اصل سازش کرنے والوں کے ساتھ بڑا ہی موهوم تعلق ہے۔ اس نہ ختم ہونے والے مقابلے میں امریکا کے لیے اپنے دشمنوں کے تعداد میں بہت بڑھ جانے اور ملک پر حملہ کرنے کے ان کے جذبے میں اضافے کے اندر لیتے ہیں (ص ۲۸)۔

ڈرون حملوں سے امریکا کو جو کچھ حاصل ہو رہا ہے وہ منفی ہے: ”لیکن اس وقت واشگٹن جو واحد تینی کام کر رہا ہے وہ یہ ہے کہ امریکا کے لیے عالمی حمایت کم ہو جائے اور مقامی آبادی اس سے برگشتہ ہو جائے“۔ (ایضاً، ص ۵۰)

فارن افیئرز کے تازہ ترین شمارے (ستمبر/اکتوبر ۲۰۱۳ء) میں جارج واشگٹن یونیورسٹی میں علم سیاست کے پروفیسر اسٹینفن بدل نے اپنے مضمون Ending the War in Afghanistan میں صاف اعتراف کیا ہے کہ اب امریکا کے سامنے مکمل شکست یا طالبان سے مذاکرات کے سوا کوئی اور راستہ نہیں:

اس جنگ کے صرف دو حقیقی متبادل ہیں، جن میں سے کوئی بھی خوش گوار نہیں ہے: ایک یہ کہ طالبان سے مذاکرات کے بارے میں سنجیدہ ہو جائیں۔ یہ کوئی امرت نہیں ہے لیکن یہ مکمل شکست کا واحد متبادل ہے۔ (ص ۵۰)

حالات کے مفصل جائزے کے بعد لکھتا ہے: ”طالبان کے ساتھ صلح ایک کژروی گولی کی طرح نگنا ہوگی، مگر اس مرحلے پر یہ دوسرے متبادل کے مقابلے میں کم درجے کی قربانی ہوگی۔“ (ص ۵۵)

اسے اعتراض ہے کہ مشکلات حائل ہیں، لیکن پھر بھی راستہ یہی ہے۔ انجام کار اس کا بر ملامشورہ اس کژروی گولی کو نگناہی ہے:

مذاکرات کی بنیاد پر تصفیے میں رکاوٹیں بہت ڈرانے والی ہیں، تاہم اس طرح کا معاملہ ابھی بھی افغانستان میں امریکا کے لیے سب سے آخری ہر امتباول ہے۔ اگر وائٹ ہاؤس تصفیے کی ایک سنجیدہ کوشش کی قیمت قبول کرنے کے لیے رضامند نہیں ہے، تو پھر یہ وقت ہے کہ امریکا اپنے نقصان کم کرے اور افغانستان سے ابھی باہر آجائے۔ (ص ۵۷)

انگلستان کے مؤقر جریدے Prospect (پر اسپیکٹ) نے ستمبر ۲۰۱۳ء کے شمارے میں ایک پورا حصہ جس موضوع کے لیے وقف کیا، وہ یہ ہے:

Admit it - We Lost: Why did the Afghan war go wrong?

تسليم کرو! ہم ہار گئے ہیں: افغان جنگ کیوں غلط تھی؟

مضمون نگار رسالے کا مدیر ہے اور اس نے صاف الفاظ میں اس ۱۲ سالہ ناکام تجربے کے بارے میں کہا ہے کہ: ”یہ جنگ غلط تھی۔ ہمارے سارے دعوے حقیقت پر مبنی نہیں تھے“ اور یہ کہ انگلستان کے لیے یہ جنگ نہ صرف ناکام جنگ تھی، بلکہ ناکام ترین جنگ ثابت ہوئی، جو عراق میں جنگ کی شکست سے بھی کچھ زیادہ ہی ناکام رہی۔ وہ افواج جو افغانستان کو امن اور سلامتی فراہم کرنے اور طالبان کا قلع قمع کرنے کے لیے گئی تھیں، ان کا سپریم کمانڈر، یعنی ملک کا وزیر اعظم اب یہ کہنے پر مجبور ہے کہ: ”طالبان کے ان سارے دُقیانوئی خیالات، اور دُغیر مہذب

طور طریقوں کو بھول کر، جو جنگ کا سبب قرار دیے گئے تھے، ہم افغانستان میں امن اور استحکام چاہتے ہیں۔ ہم طالبان کی ان کے ملک میں واپسی چاہتے ہیں۔

برون وین مذکوس نہ صرف جنگ کی تباہ کاریوں کو بیان کرتے ہوئے شکست کا اعتراض کرتا ہے اور جنگ کے خاتمے اور افواج کی فوری واپسی کا مطالبہ کرتا ہے، بلکہ ایک آزاد اور موثر تحقیقات کا بھی مطالبہ کرتا ہے، تاکہ جنگ میں جانے اور جنگ میں ادا کیے جانے والے کردار کا بھرپور محاسبہ ہو سکے اور آئندہ ایسے تباہ کن تحریکات سے بچا جاسکے۔ شاید یہ اس جنگ کا سایہ ہی تھا جس نے برطانوی وزیرِ اعظم کو شام پر فضائی حملہ کرنے کا شوق پورا کرنے سے محروم رکھا۔

سیاسی اور عسکری قیادت کے لیے سبق

افغانستان میں جنگی ناکامی اور دہشت گردی کے مسئلے کے فوجی حل کے دیوالیہ پن اور سیاسی حل کی ضرورت پر حال ہی میں ایک بڑی دل پسپ کتاب شائع ہوئی ہے جس میں ہمارے سیاست دانوں اور عسکری قیادت کے لیے چشم کشا تحقیقیں درج ہیں۔ یہ کتاب افغانستان میں برطانیہ کے سابق سفیر شیرازہ کوپل نے اپنے افغانستان میں قیام کے دوران کی یادداشتیں پر مشتمل Cables from Kabul کے نام سے لکھی ہے جو ہار پر پریس لندن نے شائع کی ہے۔ اس کے مفصل اقتباسات دی سنڈی، ٹائمز نے اپنی ۲۳ جولائی ۲۰۱۳ء کی اشاعت میں شائع کیے ہیں۔ ان میں سے چند ذیل میں پیش کیے جاتے ہیں، جو توقع ہے کہ ان تمام افراد کے لیے بڑے مفید ہوں گے جو کل جماعتی کانفرنس کے تجویز کردہ سیاسی حل اور مذاکرات کے ذریعے امن کی حکمت عملی کو ہدف تلقید بنارہے ہیں، بلکہ اس جنگ کو نہ صرف جاری رکھنے بلکہ مزید فوجی آپریشن کے ذریعے حالات کو بگاثنے کا مشورہ دے رہے ہیں:

آہستہ آہستہ یہ واضح ہو گیا کہ طالبان کمزور ضرور ہوئے ہیں، لیکن شکست سے بہت دُور ہیں۔ انھیں امن کے عمل میں مصروف کرنے کے بجائے امریکیوں نے یہ یقین کرنے کی تباہ کن غلطی کی کہ وہ طالبان کو محض طاقت سے شکست دے سکتے ہیں۔ عراق کی غلط مثال کی پیروی کرتے ہوئے وہ فوجوں کی تعداد میں بار بار اضافہ کرتے رہے۔

یہی نہیں افغانستان کے آزادی پندلوگوں پر باہر سے دستور مسلط کیا گیا اور عوام اور مراجحت کرنے والی قوتوں سے یورپ میں تیار ہونے والے اس دستور پر عمل کی توقع کی گئی: اس کے بعد ہم نے جو مہینے گزارے، ان میں ہم نے ایک امریکی کو یہ اجازت دے کر اپنی غلطی میں اضافہ کیا کہ وہ افغانوں پر ایسا دستور نافذ کرے، جو ایک فرانسیسی نے مرتب کیا تھا۔ یہ اٹھارہویں صدی کے یورپی دستوری نمونے کا مکمل چہہ تھا، جو افغانستان کے اصل سیاسی جغرافیہ اور تاریخ کے بالکل خلاف تھا۔ اس میں اگلے ۲۰ برسوں میں ۱۳ قومی انتخابات تجویز کیے گئے تھے۔ دستوری کانفرنس میں موجود بیش تر افغان مندویین کی خواہشات کے بر عکس، بہت محبوب افغان بادشاہت کو بھی ختم کر دیا گیا۔ یہ دستور ہے جس کے لیے ہمارے سپاہی لڑ رہے ہیں اور مر رہے ہیں۔ طالبان اور دوسرا آزادی پند عناصر نے اگر کچھ پک کا مظاہرہ بھی کیا، تو اس کا بھی ان کو کوئی ثابت عمل نہ ملا۔ نتیجتاً افغانستان میں امریکی اور ناتو افواج جنگ کی دلدل میں مزید دھنے چلے گئے۔ ایک اعلیٰ امریکی سفارت کارنے کو شش بھی کی، مگر لا حاصل:

القاعدہ سے علیحدگی کے واضح اشارے کے طور پر طالبان نے کہا کہ وہ افغانستان کو ایک ایسے اڈے کے طور پر استعمال کرنے کی اجازت نہیں دیں گے، جہاں سے دوسرے ملکوں پر حملے کیے جائیں۔ اس بات کی شہادت بھی موجود تھی کہ پہنچان کسانوں میں جو سوچنے سمجھنے والے تھے اور جو طالبان کی افواج کا بیش تر حصہ تھے، وہ اپنے گھروں اور کھیتوں کو واپس جانا چاہتے تھے۔ مگر ان زیادہ معتدل رجحانات کے ساتھ کام کرنے اور ان کی حوصلہ افزائی کے بجائے ناتو کا جواب یہ تھا کہ: ’تشدد میں اضافہ کر دیا جائے۔‘ ۲۰۱۰ء کے موسم گرمائی میں جب افغانستان میں کمانڈر کی حیثیت سے جزل اسٹینے کے بجائے جزل ڈیوڈ پیٹریس آیا، تو اسکیل فورسز کے فضائی حملوں اور رات کی کارروائیوں میں غیر معمولی اضافہ ہو گیا۔ ایک روپرٹ میں بتایا گیا کہ ناتو کے نئے کمانڈر کے آنے کے بعد فنا سے بمب اسی تین گناہ کڑھ گئی۔ افغانستان اور پاکستان کے لیے امریکی صدر اور باما کے پہلے خصوصی نمایندے رچڈ ہال بروک نے اپنے

سفارتی کیریئر کا آغاز جنوبی دیت نام میں خارجہ افسر کی حیثیت سے کیا تھا۔ وہ جانتا تھا کہ صرف طاقت کا استعمال بغاؤتوں کو دبا تو سکتا ہے، مگر ان کو ختم نہیں کر سکتا۔ امریکی حکمت عملی کا ایک اور اہم حصہ افغانستان میں اپنی پسند کے سیاست دانوں کو مضبوط کرنا اور اپنی خواہشات اور مفادفات کے مطابق فوج اور پولیس تیار کرنا تھا۔ اس پر بھی اربوں ڈالر ہر سال خرچ کیے گئے، معاشری ترقی کے منصوبوں سے بھی زیادہ۔ مگر اس کا حشر بھی قابل دید ہے: افغانستان کو مغربی فوجوں کے بجائے افغان فوجوں کے ذریعے گیریزن (خناقتی نقطہ نظر سے تعیناتی) کی حکمت عملی کی کامیابی کی سب باتوں کے باوجودہ، افغان فوج اور پولیس کی ہلاکتیں بہت زیادہ ہیں۔ مزید جیسا کہ افغانستان کے ایک اعلیٰ برطانوی افسر نے بتایا ہے ساڑھے تین لاکھ کی فوج ہر سال ۵۰ ہزار ملازمت سے بھاگنے والے برداشت نہیں کر سکتی۔

برطانوی سفیر کی نگاہ میں سیاسی حل ہی واحد حل ہے، جس کے بارے میں وہ بڑے وثوق سے اپنا نقطہ نظر پیش کرتا ہے، سفیر صاحب کے اس تحریرے میں پاکستان کی سیاسی اور فوجی قیادت کے لیے بھی بڑا سبق ہے، بشرطیکہ وہ کھلے دل و دماغ کے ساتھ ان تاریخی حقائق پر غور کریں: جیسا کہ دنیا کے بیش تر تراز عات میں ہوتا ہے بشمول شمالی آریلینڈ، وہی بات افغان جنگ کے لیے بھی درست ہے، یعنی وسیع حدود میں ایک ہی داشمنانہ حل ہے۔ شمالی آریلینڈ سے جو دوسرا سبق سیکھا جا سکتا ہے، وہ یہ ہے کہ ہم نے آغاز سے ہی یہ پیغام بنایا کہ فوجی کوششیں ایک سیاسی حکمت عملی کا حصہ ہوں، جو باغیوں کو نئے دستوری تصنیفے میں کوئی مقام دیتی ہوں۔ بہت پہلے ۱۹۷۲ء میں، جو خونیں اتوار کا سال تھا، جب سیکرٹ ائیلی جنس سروں کے بہادر افسروں کو اختیار دیا گیا کہ وہ آریلینڈ کے طول و عرض میں سفر کریں تاکہ پروپرٹی آری کوئل کو یہ پیغام جائے کہ اگر IRA (آریش روپیں آرمی) ترازے کو ختم کرنا چاہتی ہے تو مذاکرات کا راستہ کھلا ہے۔ افسوس ناک بات یہ ہے کہ افغان جنگ میں امریکا ایک بہت آسان اور یک رُخ نقطہ نظر پر جما رہا، یعنی کاڑ بوانے والا روپیہ! سوچ کے دائرے بڑے محدود رہے:

اچھے لوگ اور بُرے لوگ، افغان افواج اور دہشت گرد طالبان۔ بیش تر امریکی گھرے قدامت پسند اور شدت سے مذہبی بنیاد پرست طالبان اور القاعدہ کے عالمی عرب جہادیوں کو ایک جیسا سمجھتے تھے۔

حالیہ دونوں تنک اعتدال پسند طالبان سے معاملہ کرنا، تاکہ ان کے اور ان کے جنگ جو، نہ مانے والوں کے درمیان دراز ڈال کر انھیں ان کے سابق عرب مہمانوں سے علیحدہ کر دیا جائے، اس کا مغربی حکمت عملی میں کوئی حصہ نہ تھا۔ دہشت گروں سے بات چیت کرنا ان کو ممنون کرنا سمجھا جاتا تھا۔ جرنیلوں کو اجازت دی گئی کہ وہ فوجی فتح کا نہ صرف وعدہ کریں بلکہ زیادہ حیرت انگیز طور پر اس کا اعلان بھی کر دیں۔

افغانستان کے اندر اور اس کے ہمسایوں کے درمیان امن کے لیے واحد قابل عمل راستہ مذاکرات ہیں۔ افسوس کی بات یہ ہے کہ اب جب ناؤں سنجیدگی سے بات کرنا چاہ رہی ہے، شاید طالبان نہیں چاہ رہے۔ افغانستان کی تکالیف ابھی کچھ عرصہ جاری رہیں گی۔

افغانستان جانے سے پہلے ۷۲۰۰ء میں ناطق شاہزادے کے ایک کارکن نے مجھ سے کہا: ”تمھیں طالبان سے بات چیت کرنا پڑے گی“۔ ہزاروں جانیں نجح جاتیں اور اربوں پاؤ نذر نجح جاتے اگر عقل عام کی اس معمولی بات پر تب عمل کر لیا جاتا، اب نہیں۔

کیا اب بھی یہ راستہ استوار ہو سکے گا؟ کہنا مشکل ہے، مگر راستہ اس کے سوا کوئی اور نہیں اور پاکستان میں تو افغانستان کے مقابلے میں ۱۰ اہرار گناہ زیادہ ضروری ہے۔ وہی قومی سلامتی پالیسی بار آور ہو سکتی ہے، جو حقائق پر مبنی ہو اور تاریخی حقائق، اور ہمارے حالات اور ضروریات کو پیش نظر رکھتے ہوئے بنائی جائے۔ ملک اس وقت بڑے نازک مرحلے میں ہے اور طالبان کا نام لینے والے چند عناصر کی کارست انیاں بھی ایک منفی کردار ادا کر رہی ہیں اور اس سمت میں ملک کو دھکیل رہی ہیں، جو علاقوں کے لیے امریکی اور بھارتی عزم کے لیے مفید اور ملک کی سیکولر لبرل لائی کی تمنا ہے۔

سیاسی عمل اور مذاکرات کو آغاز سے پہلے ہی سبوتاش کرنے کے لیے ایک شوشہ بھی چھوڑا جا رہا ہے کہ بات چیت سے پہلے یہ اصول تسلیم ہونا چاہیے کہ دوسرا فریق دستور کو تسلیم کرے اور اس

کے فریم و رک میں مذکورات ہوں۔ سیاست، اور جگہ اس کا ایک حصہ ہے، کام ہی دوستوں اور دشمنوں دونوں سے معاملات کرنے کا ہے۔ عین جنگ کے عالم میں بھی مذکورات ہوتے ہیں اور فتح و شکست سے ان کا کوئی تعلق نہیں ہوتا۔ ہائی جیکنگ اور انگوحاکاری کے واقعات بڑے تسلیخ اور صبر آزمہ ہوتے ہیں لیکن ہائی جیکر اور انگوحاکار سے بھی معاملات کیے جاتے ہیں۔ ایجاد و قبول کا راستہ اختیار نہیں کیا جاتا۔ دستور کو پہلے منوانے کی بات وہ سیاسی بطریق بھی کر رہے ہیں جو خود دستور کی اساس۔ یعنی اسلام اور قرآن و سنت کی بالادستی کو تسلیم کرنے سے انکاری ہیں اور ملک کو ایک سیکولر ریاست بنانے کے کھلے کھلے داعی ہیں۔ جتن کی دستور سے وفاداری کا عالم یہ ہے کہ وہ کسی بھی بنیادی معاملے میں دستور کے واضح احکام پر اپنی رائے کو فوقيت دینے اور دستور کے نفاذ کو بے اثر (subvert) کرنے کا کوئی موقع جانے نہیں دیتے۔ دستور سود کے خاتمے کا مطالبہ کرتا ہے، وہ سود کے محافظ ہیں۔ دستور غایثی اور بد اخلاقی کی مخالفت کرتا ہے، وہ اس کے فروغ میں مصروف ہیں۔ دستور قرآن و سنت کی تعلیم کو لازمی قرار دیتا ہے، وہ تعلیم کو دین کے ہر اثر سے پاک کر دینا چاہتے ہیں۔ دستور قانون کی حکمرانی کا داعی ہے اور مقررہ قانونی کارروائی (due process of law) کے بغیر کسی شہری کو اس کی آزادیوں سے محروم نہ کیے جانے کی ضمانت دیتا ہے، اور ان کا عمل یہ ہے کہ ہزاروں افراد اپنا پتہ ہیں اور ریاست کی عمل داری (writ) کی کسی کو فکر نہیں۔ پھر جہاں تک فاتا کا تعلق ہے، اس علاقے کو تو دستور کے ان پابنانوں نے دستور کی دسترس سے خود ہی باہر کر دیا ہے اور دوسروں سے دستور کو پہلے ماننے کی بات کر رہے ہیں۔ ہم بھی دل سے دستور کی بالادستی کو تسلیم کرتے ہیں اور اس کے لیے سرگرم ہیں لیکن جن حالات میں ملک کو ان حکمرانوں نے جھونک دیا ہے ان سے نکلنے کے لیے حکمت اور تدبیر کے ساتھ انسانی تاریخ کے کامیاب تجربات کی روشنی میں راستہ نکالنا ہوگا اور سیاسی عمل کو موثر بنانے کی راہ میں جور کا ویں ہیں یا ڈالی جائیں ہیں ان کو دور کرنا ہوگا۔ اس دلدل سے نکلنے کا اس کے سوا کوئی اور راستہ نہیں۔

اوپر کی بحث کی روشنی میں نئی سلامتی پالیسی کیا ہوئی چاہیے اور اسے کن کن پہلوؤں پر توجہ مرکوز کرنا چاہیے؟ اس کے لیے چند اشارات پیش کیے جا رہے ہیں۔

سلامتی پالیسی کرے لیے رہنمای خطوط

۱- قومی سلامتی کی پالیسی کے لیے ضروری ہے کہ اسے عوام کی تائید حاصل ہو۔ حکومت کی اور عوام کے جذبات، احساسات، توقعات اور عزائم میں اگر بعد ہو گا تو وہ پالیسی کبھی کامیاب نہیں ہو سکتی۔ دہشت گردی کے سلسلے میں جزل مشرف کے دور سے جو پالیسیاں ملک پر مسلط کی گئی ہیں، ان کو قوم کی تائید حاصل نہیں رہی اور صحیح تباہ نہ نکلنے میں بڑا دخل اس اندر ورنی تصادا ہے۔

۲- دہشت گردی کے مسئلے کی اصل حقیقت کو سمجھے بغیر کوئی پالیسی نہیں بن سکتی۔ اس سلسلے کے کم از کم چار پہلو ایسے ہیں، جن کا سمجھنا اور ان کی روشنی میں صحیح پالیسی بنانا ضروری ہے:

اول: مسئلے کا گہرا تعلق پاکستان کی خارجہ پالیسی، علاقے کے بارے میں امریکی پالیسی اور اس پر عمل درآمد بیشول ڈرون حملے، پاکستان کے اندر ورنی معاملات میں امریکی مداخلت، معیشت اور فوج کے معاملات پر ان کے اثرات، افغانستان میں ان کی کارروائیاں اور ان کے پاکستان پر اثرات سے ہے۔ اس لیے محض دہشت گردی کے خلاف پالیسی کے کوئی معنی نہیں۔ خارجہ پالیسی، افغانستان میں امریکا کا کردار اور پاکستان کی اس میں شرکت اور خود پاکستان میں اس کے اثرات ایک دوسرے سے مر بوٹ ہیں اور ان کو الگ کر کے کوئی مؤثر پالیسی نہیں بنائی جاسکتی۔ یہ وہ بنیادی بات ہے، جس کو پارلیمنٹ کی ۲۲ اکتوبر ۲۰۰۸ء، اور ۱۳ مئی ۲۰۱۱ء کی قراردادوں میں واضح کیا گیا ہے اور پارلیمانی کمیٹی برائے قومی سلامتی نے اس پر تفصیلی ۶۰ نکات سے زیادہ پرمی اپنی روپورث دی ہے جسے نظر انداز کیا گیا ہے۔

دوم: دہشت گردی کے خلاف پالیسی اور بغاوت کے خلاف پالیسی ایک دوسرے سے مختلف ہیں اور ان کو گذڑ کرنے کے متان بڑے خوفناک ہو سکتے ہیں۔ سری لنکا کی مثال سرکاری حلقة اور میڈیا بار بار دے رہے ہیں، لیکن وہ اس مغالطے پر مبنی ہے کہ بغاوت کے خلاف پالیسی کو دہشت گردی کے خلاف پالیسی بنایا جاسکتا ہے۔ سری لنکا کا مسئلہ کئی اور پہلوؤں سے بھی مختلف ہے اور اس کی بھی جو قیمت قوم کو دینا پڑی ہے اور مسلسل دے رہی ہے، وہ ایک الگ پہلو ہے۔ انسانی حقوق کا مسئلہ اور ملک میں مستقل آمرانہ نظام کا قیام الگ پہلو ہے، لیکن اپنی اصل اور جو ہر کے اعتبار سے وہ پالیسی دہشت گردی کے خلاف مؤثر نہیں ہو سکتی۔

سوم: پاکستان میں جس چیز کو دہشت گردی کہا جا رہا ہے وہ کوئی نئی چیز نہیں ہے۔

افغان طالبان الگ شے ہے۔ جسے پاکستانی طالبان کہا جاتا ہے، وہ بھی مختلف عناصر اور گروہوں کا مرکب ہے، جس میں باہم کوئی ربط یا وحدت نہیں ہے۔ فرقہ دارانہ تشدد ایک الگ شے ہے۔ مرکز گریز اور علیحدگی پسندی کے لیے کام کرنے والے گروہ مختلف نوعیت کا چیلنج پیش کرتے ہیں، جب کہ عام مجرموں نے جس طرح اس صورت حال کا فائدہ اٹھایا ہے یا کچھ مخصوص سیاسی اور مذہبی گروہوں نے اپنے اپنے مقاصد کے لیے تشدد کا راستہ اختیار کیا ہے، ان کے لیے الگ الگ حکمت عملی اور اقدام کی ضرورت ہوگی۔ اسی طرح کراچی کا مسئلہ اپنا الگ رنگ رکھتا ہے اور اس میں سیاسی اور دوسرے عناصر سے نبٹنے کے لیے الگ حکمت عملی کی ضرورت ہوگی۔

چہارم: ایک اور اہم پہلو یہ ہے کہ دہشت گردی، شدت پسندی، تشدد، فرقہ داریت، عدم رواداری — ہر ایک کا اپنا مخصوص مسئلہ ہے اور اصلاح کا راستہ مختلف ہے۔ ان سب کو باہم دگر ملا دینا سخت نقصان دہ اور غیر حقیقت پسندانہ پالیسی ہے۔

ان چاروں پہلوؤں کو سامنے رکھ کر پالیسی بنانا ہوگی اور ہر پہلو کے لیے الگ پالیسی اور اقدامات درکار ہوں گے۔ یہ سب مجموعی قومی سلامتی پالیسی کے اجزاء ہوں گے، لیکن ہر ایک کو مجموعی پالیسی کے فریم ورک میں دیکھنا ہوگا۔

۳۔ بنیادی مسئلے کا حل سیاسی ہے اور اس کے لیے مذاکرات کے سوا کوئی راستہ نہیں، لیکن دوسرے متعلقہ پہلوؤں کے لیے دستور اور قانون کے دائرے میں ریاستی قوت کا صحیح استعمال بھی درکار ہوگا۔ اس کے لیے جن چیزوں کی ضرورت ہے، ان سب کا اہتمام ضروری ہے۔ پارلیمنٹ کی قراردادوں میں یہ بار بار کہا گیا کہ مسئلے کا حل سیاسی ہے اور اس کے لیے مذاکرات کا راستہ ہی صحیح راستہ ہے۔ البته اس کے لیے اپنے اپنے دائرے میں اور اپنے اپنے آداب کے ساتھ پیش رفت اور رکاوٹ (deterrance) دونوں ضروری ہیں۔ موجودہ حالات میں اس فریم ورک میں نیا نقشہ کار بنا ہوگا۔

۴۔ حکومت کی پالیسی کی سطح پر ناکامی کے ساتھ پانچ مزید پہلو ہیں، جن کے لیے مناسب اقدام کرنے ہوں گے:

• خفیہ معلومات کی فراہمی میں ناکامی اور متعلقہ اداروں میں باہمی رابطہ کی

- پولیس، انتظامیہ اور ائمیں جنہ میں سیاسی اثر و نفوذ، تقریباً اور سیاسی عناصر کا کردار۔
- سیاسی قیادت اور انتظامیہ کی نااہلی، جانب داری، سیاسی مفاد پرستی یا مغایمت۔
- مرکز اور صوبوں میں ہم آہنگی کی کمی۔
- سول اور فوجی قیادت میں ہم آہنگی کی کمی اور ائمیں جنہ ایجنسیوں کی جواب دہی میں ناکامی۔

کوئی پالیسی اس وقت تک کامیاب نہیں ہو سکتی جب تک ان پانچ امور کو صحیح طور پر طے نہ کر لیا جائے۔

۵- پاکستانی سیاست، دہشت گردی کے خلاف اقدام، مذہبی منافرت، علیحدگی پسندی کی تحریکیں، ان سب میں بیرونی قوتوں کے کردار کو محض سازش، کہہ کر نظر انداز نہیں کیا جاسکتا۔

یہ مداخلت اور کردار بھی ایک حقیقت ہے اور اس کا سامنا کرنا ہو گا۔ اس سلسلے میں کئی ممالک اور ان کی خصیہ ایجنسیوں کا کردار خطرناک حد تک موجود ہے۔ امریکا اور بھارت بڑے کردار بیان لیکن مقامی قوتیں بھی اپنا اپنا مفاد حاصل کرنے کے لیے اپنا اپنا کھیل کھیل رہی ہیں۔ جامع پالیسی کے ذریعے ان تمام پہلوؤں کا بھی پورا پورا توڑ کرنا ضروری ہے۔

۶- قومی سلامتی پالیسی کے لیے ضروری ہے کہ ان تمام پہلوؤں کا ادراک کیا جائے اور حقیقت پسندی، جرأت، بیرونی دباؤ سے آزاد ہو کر، قومی مفاد میں اور قوم کو اعتماد میں لے کر اس کے عزم اور احساسات کی روشنی میں اسے تشکیل دیا جائے۔ اس سلسلے میں اس وقت برطانیہ کی اس مثال کو پیش نظر رکھا جائے کہ برطانوی حکومت جو شام پر حملہ کرنا چاہتی تھی، اسے کس طرح پارلیمنٹ اور عوام کی رائے کے دباؤ میں پالیسی بدلا پڑی ہے۔ امریکا میں بھی یہ مسئلہ درپیش ہے۔ پاکستان میں عوام کی رائے کو جس بے دردی سے نظر انداز کیا گیا وہ مہلک تھا۔ اب اس روشن کو یکسر تبدیل ہونا چاہیے اور نئی پالیسی تمام پہلوؤں کو سامنے رکھ کر بنانے کی ضرورت ہے۔

۷- یہ بات بھی پیش نظر رہنی چاہیے، کہ اس نوعیت کے تنازعات اور دہشت گردی کے باب میں پیدا ہو جانے والے حالات میں مذاکرات کا کوئی ایک ٹریک نہیں ہو سکتا۔ نیز مذاکرات ٹی وی شو کے ذریعے نہیں کیے جاتے۔ ہمارے مخصوص حالات میں اس امر کی ازبس ضرورت ہے کہ مذاکرات، مذاکرات سے پہلے کے اقدام اور ان کی ترجیحات، مذاکرات کے اصل اهداف اور

سب سے بڑھ کر ملک کے حالات اور علاقے کی روایات کی روشنی میں بہت سوچ سمجھ کر، مشاورت کے ساتھ اور اپنے حالات کی مناسبت سے ترتیب دیا جائے۔

۸- یہ امر بھی سامنے رہے کہ مذاکرات اور پورے سیاسی عمل کو سبوتاً ذکرنے والی قوتوں بہت سرگرم ہیں اور ہوشیار بھی ہیں۔ ان تمام خطرات، رکاوٹوں اور دراندرازیوں کی بھی پیش بندی کرنا ہو گی جو اس نوعیت کے حالات کا لازمی حصہ ہیں۔ اس کام کے لیے اہداف کا صحیح صحیح تعین، روڈ میپ کا شعور اور اس کی تیاری، مفید قوتوں سے تعاون اور مخالف اور مذاکرات کو درہم برہم کرنے والی قوتوں کو قابو کرنے اور ان کے شر سے اس عمل کو محفوظ بنانے کے لیے کب اور کون سی تدابیر ضروری ہیں، ان کا ادراک اور اہتمام بھی ضروری ہے۔ ایسے پیچیدہ حالات میں غیر حکیمانہ حل کی تلاش اور جلد بازی میں حکمت عملی میں تبدیلیاں تباہ کن ہو سکتی ہیں۔ ضروری ہے کہ ان مسائل کی اہمیت اور پیچیدگیوں کو سامنے رکھ کر حکمت اور استقامت کے ساتھ ایک جامع حکمت عملی بنائی جائے اور راستے کی مشکلات اور موقع کو سامنے رکھ کر مستقل مزاجی کے ساتھ اپنی قومی اہداف کے حصول کے لیے کوشش کی جائے، اور کسی بھی معاملے کو آنا کا مسئلہ نہ بنایا جائے اور جذبات اور اندر و فی و بیرونی دباؤ، دونوں کا ڈٹ کر مقابلہ کیا جائے۔
وَمَا عَلِيْنَا إِلَّا الْبَلَاغُ
